

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

*śrī melpattūr nārāyaṇabhṭṭatiri viracitam
|| śrīmannārāyaṇīyam ||*

(daśaka - 49)

This document has been prepared by*

Sunder Kidambi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate kṛṣṇāya parabrahmaṇe namaḥ
śrīmate rāmānujāya namaḥ

॥ śrīmannārāyaṇīyam ॥

(daśaka - 49)

vṛndāvanagamanavarṇanam

bhavatprabhāvāvidurā hi gopā-
staruprapātādikamatra goṣṭhe |
ahetumutpātagaṇaṃ viśaṅkya
prayātumanyatra mano vitenuḥ || 1 ||

tatropanandābhidhagopavaryo
jagau bhavatpreraṇayaiva nūnam |
itaḥ pratīcyāṃ vipinaṃ manojñaṃ
vṛndāvanaṃ nāma virājatīti || 2 ||

bṛhadvanaṃ tat khalu nandamukhyā
vidhāya goṣṭhīnamatha kṣaṇena |
tvadanvitatvajjananīniviṣṭa-
gariṣṭhayānānugatā viceluḥ || 3 ||

anomanojñadhvanidhenupālī-
khourapraṇādāntarato vadhūbhiḥ |
bhavadvinodālapitākṣarāṇi
prapīya nājñāyata mārgadairghyam || 4 ||

nirīkṣya vṛndāvanamīśa nandat-
prasūnakundapramukhadrumaugham |
amodathāḥ śādvalasāndralakṣmyā
harinmaṇīkuṭṭimapuṣṭaśobham || 5 ||

navākanirvyūḍhanivāsabhede-
 ṣvaśeṣagopeṣu sukhāsitesu |
 vanaśriyaṃ gopakīśorapāl-
 vimīśritaḥ paryavalokathāstvam || 6 ||

arālamārgāgatanirmalāpāṃ
 marālakūjākṛtanarmalāpāṃ |
 nirantarasmerasarojavaktrāṃ
 kalindakanyāṃ samalokayastvam || 7 ||

mayūrakekāśatalobhanīyaṃ
 mayūkhamālāśabalāṃ maṇīnām |
 viriñcalokasprśsamuccaśṛṅgair-
 giriṃ ca govardhanamaikṣathāstvam || 8 ||

samaṃ tato gopakumārakaistvaṃ
 samantato yatra vanāntamāgāḥ |
 tatastatastāṃ kuṭilāmapaśyaḥ
 kalindajāṃ rāgavatīmivaikām || 9 ||

tathāvidhe'smin vipine paśavye
 samutsuko vatsagaṇapracāre |
 caran sarāmo'tha kumārakaistvaṃ
 samīragehādhipa pāhi rogāt || 10 ||
